

# குதம்பைச்சித்தூர் பாடல்கள்

புரணங் கண்டோர்இப் பூமியிலேவரக்  
காரணம் இல்லையடி குதம்பாய்  
காரணம் இல்லையடி.

போங்காலம் நீங்கநற் புரணம் கண்டோர்க்குச்  
சாங்காலம் இல்லையடி குதம்பாய்  
சாங்காலம் இல்லையடி.

செத்துப் பிறக்கின்ற தேவைத் துதிப்போர்க்கு  
முத்திதான் இல்லையடி குதம்பாய்  
முத்திதான் இல்லையடி.

வஸ்து தரிசன மாட்சியாய்க் கண்டோர்க்குக்  
கஸ்திசற்று இல்லையடி குதம்பாய்  
கஸ்திசற்று இல்லையடி.

பற்றற்ற வத்துவைப் பற்றறக் கண்டோர்க்குக்  
குற்றங்கள் இல்லையடி குதம்பாய்  
குற்றங்கள் இல்லையடி.

காட்சியாம் காட்சி கடந்த பிரமத்தைச்  
சூட்சியாய்ப் பார்ப்பாயடி குதம்பாய்  
சூட்சியாய்ப் பார்ப்பாயடி.

வெட்டவெளிக்குள் வெறும்பாழாய் நின்றதை  
இட்டமாய்ப் பார்ப்பாயடி குதம்பாய்  
இட்டமாய்ப் பார்ப்பாயடி.

எங்கு நிறைந்தே இருக்கின்ற சோதியை  
அங்கத்துள் பார்ப்பாயடி குதம்பாய்  
அங்கத்துள் பார்ப்பாயடி.

அண்டத்துக் கப்பால் அகன்ற சுடரினைப்  
பிண்டத்துள் பார்ப்பாயடி குதம்பாய்  
பிண்டத்துள் பார்ப்பாயடி.

ஆவித் துணையாகும் ஆராவ அமுதத்தைச்  
சேவித்துக் கொள்வாயடி குதம்பாய்  
சேவித்துக் கொள்வாயடி.

தீண்டா விளக்கினைத் தெய்வக் கொழுந்தினை  
மாண்டாலும் போற்றிடுவாய் குதம்பாய்  
மாண்டாலும் போற்றிடுவாய்.

அண்டமும் பிண்டமும் ஆக்கிய தேவனைத்  
தெண்டனிட்டு ஏத்தடியே குதம்பாய்  
தெண்டனிட்டு ஏத்தடியே.

விந்தை பராபர வத்தின் இணையடி  
சிந்தையில் கொள்வாயடி குதம்பாய்  
சிந்தையில் கொள்வாயடி.

விண்ணொளி யாக விளங்கும் பிரமமே  
கண்ணொளி ஆகும்டி குதம்பாய்  
கண்ணொளி ஆகும்டி.

பத்தி சற்றில்லாத பாமர பாவிக்கு  
முத்திசற்று இல்லையடி குதம்பாய்  
முத்திசற்று இல்லையடி.

எல்லாப் பொருளுக்கு மேலான எந்தேவைச்  
சொல்லாமற் சொல்வாயடி குதம்பாய்  
சொல்லாமற் சொல்வாயடி.

எந்த உயிர்க்கும் இரைதரும் ஈசனைச்  
சந்ததம் வாழ்த்தடியோ குதம்பாய்  
சந்ததம் வாழ்த்தடியோ.

காணக்கிடையாத கற்பாந்த கல்பத்தை  
நாணாமல் ஏத்தடியே குதம்பாய்  
நாணமற் ஏத்தடியே.

அணுவாய் பல்அண்டமாய் ஆனசிற்சோதியைத்  
துணிவாய்நீ போற்றடியோ குதம்பாய்  
துணிவாய்நீ போற்றடியோ.

மாணிக்கக் குன்றிற்கு மாசற்ற சோதிக்குக்  
காணிக்கை நன்மனமே குதம்பாய்  
காணிக்கை நன்மனமே.

தேவருஞ் சித்தருந் தேடு முதல்வர்  
மூவரும் ஆவாரடி குதம்பாய்  
மூவரும் ஆவாரடி.

சத்தாகிச் சித்தாகித் தாபர சங்கமாய்  
வித்தாகும் வத்துவடி குதம்பாய்  
வித்தாகும் வத்துவடி.

உருவாகி அருவாகி ஒளியாகி வெளியாகித்  
திருவாகி நின்றது காண் குதம்பாய்  
திருவாகி நின்றது காண்.

நீரும் நெருப்பும் நெடுங்காற்று வானமும்  
பாருமாய் நின்றதைக் காண் குதம்பாய்  
பாருமாய் நின்றதைக் காண்.

புவனம் எல்லாங் கணப்போதே அழித்திடச்  
சிவனாலே ஆகும்டி குதம்பாய்  
சிவனாலே ஆகும்டி.

அவன் அசையாவிடின் அணுஅசை யாதுஎன்றல்  
புவனத்தில் உண்மையடி குதம்பாய்  
புவனத்தில் உண்மையடி.

காரணம் சித்தென்றும் காரியம் சத்தென்றும்  
ஆரணஞ் சொல்லுமடி குதம்பாய்  
ஆரணஞ் சொல்லுமடி.

காரணம் முன்னென்றும் காரியம் பின்னென்றுந்  
தாரணி சொல்லுமடி குதம்பாய்  
தாரணி சொல்லுமடி.

ஆதிசகத்து என்று அநாதி மகத் தென்று  
மேதினி கூறுமடி குதம்பாய்  
மேதினி கூறுமடி.

ஐந்து தொழிற்கும் உரியோன் அநாதியை  
மந்திரம் போற்றுமடி குதம்பாய்  
மந்திரம் போற்றுமடி.

யானை தலையாய் எறும்பு கடை யாய்ப்பல்  
சேனையைத் தந்தானடி குதம்பாய்  
சேனையைத் தந்தானடி.

மண்ணள விட்டாலும் வத்துப் பெருமைக்கே  
எண்ணளவு வில்லையடி குதம்பாய்  
எண்ணளவு வில்லையடி.

ஆதியும் அந்தமும் ஆன ஒருவனே  
சோதியாய் நின்றானடி குதம்பாய்  
சோதியாய் நின்றானடி.

சீவனும் புத்தியும் சித்தமும் தந்தவன்  
தேவன் அவனாமடி குதம்பாய்  
தேவன் அவனாமடி.

சத்தம் சுயம்பு சகுணம் சம்பூரணம்  
சத்தியம் உள்ளானடி குதம்பாய்  
சத்தியம் உள்ளானடி.

எங்கும் வியாபகம் ஈகை விவேங்கள்  
பொங்கமாய் உள்ளானடி குதம்பாய்  
பொங்கமாய் உள்ளானடி.

தீர்க்க ஆகாயம் தெரியாத தன்மைபோல்  
பார்க்கப் படாதானடி குதம்பாய்  
பார்க்கப்படா தானடி.

ஆத்துமந் தன்னை அருபமா எண்ணினாய்  
கூத்தன் அவ்வாறு அல்லவோ குதம்பாய்  
கூத்தன் அவ்வாறு அல்லவோ.

அண்டத்தைத் தேவன் அளிக்க எண் ணும்போதே  
அண்டம் உண் டாயிற்றடி குதம்பாய்  
அண்டம் உண் டாயிற்றடி.

வானம் முற்றாக வளர்ந்திடு சின்னங்கள்  
தான் அவர் செய்தாரடி குதம்பாய்  
தான் அவர் செய்தாரடி.

ஒன்றும் இல்லாவெளிக் குள்ளேயல் லண்டத்தை  
நின்றிடச் செய்தானடி குதம்பாய்  
நின்றிடச் செய்தானடி.

கருவி களில்லாமற் காணும்பல் அண்டங்கள்  
உருவுறச் செய்தானடி குதம்பாய்  
உருவுறச் செய்தானடி.

எல்லா உயிர்களும் எந்த உலகமும்  
வல்லானைப் போற்றும்டி குதம்பாய்  
வல்லானைப் போற்றும்டி.

என்றும் அழியாமை எங்கு நிறைவாகி  
நின்றது பிரமமடி குதம்பாய்  
நின்றது பிரமமடி.

கண்டத்தை ஆள்கின்ற காவலர் போற்சோதி  
அண்டத்தை ஆள்கின்றதே குதம்பாய்  
அண்டத்தை ஆள்கின்றதே.

அண்டம் உண் டாகுமுன் ஆக அநாதியாய்க்  
கண்டது பிரமமடி குதம்பாய்  
கண்டது பிரமமடி.

எந்த உயிர் கட்கும் எந்த உலகிற்கும்  
அந்தமாய் நின்றானடி குதம்பாய்  
அந்தமாய் நின்றானடி.

தணிவான புத்தியால் தாணு அறியாதோர்  
அணுவேனும் இல்லையடி குதம்பாய்  
அணுவேனும் இல்லையடி.

மூன்று தொழிலினை மூர்த்திசெய் யாவிடில்  
தோன்றாது உலகமடி குதம்பாய்  
தோன்றாது உலகமடி.

சீரான தேவன் சிறப்பினைச் சொல்லவே  
யாரலே யாகுமடி? குதம்பாய்  
யாரலே யாகுமடி?

எல்லார்க்கும் மேலான ஏகனைப் பற்றிய  
வல்லார்க்கு முத்தியடி குதம்பாய்  
வல்லார்க்கு முத்தியடி.

பற்றற நின்றானைப் பற்றறப் பற்றிடக்  
கற்றார்க்கு முத்தியடி குதம்பாய்  
கற்றார்க்கு முத்தியடி.

பந்தத்தை விட்டொளிர் பந்தத்தைப் பற்றினால்  
சந்தத முத்தியடி குதம்பாய்  
சந்தத முத்தியடி.

ஆமைபோல் ஐந்தும் அடக்கித் திரிகின்ற  
ஊமைக்கு முத்தியடி குதம்பாய்  
ஊமைக்கு முத்தியடி.

மந்தி மனத்தை வயப்படுத்தி திட்டார்க்கு  
வந்தெய்தும் முத்தியடி குதம்பாய்  
வந்தெய்தும் முத்தியடி.

அந்தக் கரணம் அடங்க அடக்கினால்  
சொந்தம் பிரமமடி குதம்பாய்  
சொந்தம் பிரமமடி.

தாய்குச் சரியான தற்பரம் சார்ந்திடில்  
வாய்க்கும் பதவியடி குதம்பாய்  
வாய்க்கும் பதவியடி.

சுத்த பிரமத்தைத் தொந்தமென்று ஓட்டினால்  
சித்திக்கும் முத்தியடி குதம்பாய்  
சித்திக்கும் முத்தியடி.

கன்றை விடாதுசெல் கற்றாவைப்போல் வத்தை  
ஒன்றினால் முத்தியடி குதம்பாய்  
ஒன்றினால் முத்தியடி.

கைக்கனி போலவே காசறு பிரமத்தில்  
சொக்கினால் முத்தியடி குதம்பாய்  
சொக்கினால் முத்தியடி.

நித்திய வத்துவை நீங்காது நாடினால்  
முத்திதான் சித்திக்குமே குதம்பாய்  
முத்திதான் சித்திக்குமே.

பேசரு நாற்றம் பெருகும் உடலுக்கு  
வாசனை ஏதுக்கடி குதம்பாய்  
வாசனை ஏதுக்கடி.

துற்கந்த மாய்மலம் சோரும் உடலுக்கு  
நற்கந்த மேதுக்கடி குதம்பாய்  
நற்கந்த மேதுக்கடி.

நீச்சக் கவுச்சது நீங்கா மெய்க்கு மஞ்சள்  
பூச்சுத்தான் ஏதுக்கடி குதம்பாய்  
பூச்சுத்தான் ஏதுக்கடி.

சேலை மினுக்கதும் செம்பொன் மினுக்கதும்  
மேலை மினுக்காமடி குதம்பாய்  
மேலை மினுக்காமடி.

பீவாச முள்ளவள் பீறலு உடம்புக்குப்  
புவாச மேதுக்கடி குதம்பாய்  
புவாச மேதுக்கடி.

போராட்டஞ் செய்து புழுத்த வடம்பிற்கு  
நீராட்டம் ஏதுக்கடி குதம்பாய்  
நீராட்டம் ஏதுக்கடி.

சீயு நிணமுந் திரண்ட உடம்பினை  
ஆயுவ ஏதுக்கடி குதம்பாய்  
ஆயுவ ஏதுக்கடி.

காகம் கழுகு களித்துண்ணும் மேனிக்கு  
வாகனம் ஏதுக்கடி குதம்பாய்  
வாகனம் ஏதுக்கடி.

கோவணத் தோடே கொளுத்தும் உடலுக்குப்  
புவணை ஏதுக்கடி குதம்பாய்  
புவணை ஏதுக்கடி.

நெடுவரை போலவே நீண்ட கனதனம்  
நடுவாக வந்ததடி குதம்பாய்  
நடுவாக வந்ததடி.

கையால் அழைப்பது போல் உனது கண்  
மையால் அழைப்பதென்ன குதம்பாய்  
மையால் அழைப்பதென்ன.

முதிர்ந்த சுடுகாட்டில் முல்லையை ஒத்தபல்  
உதிர்ந்து கிடக்குமடி குதம்பாய்  
உதிர்ந்து கிடக்குமடி.

கழறும் கிளிமொழி காலஞ் சென்றாலது  
குளறி அழியுமடி குதம்பாய்  
குளறி அழியுமடி.

வளர்ந்து முறுக்காய் வயதில் எழுந்த தனம்  
தளர்ந்து விழுந்திடுமே குதம்பாய்  
தளர்ந்து விழுந்திடுமே.

பொருக்கின்றி மேனியில் புரித்து எழுந்த தோல்  
சுருக்கம் விழுந்திடுமே குதம்பாய்  
சுருக்கம் விழுந்திடுமே.

கொள்ளை யாகக் கொழுத்தே எழுந்த கண்  
நொள்ளைய தாய்விடுமே குதம்பாய்  
நொள்ளைய தாய்விடுமே.

மஞ்சு போலாகி வளர்ந்திடும் கூந்தலும்  
பஞ்சுபோல் ஆகிடுமே குதம்பாய்  
பஞ்சுபோல் ஆகிடுமே.

பொன்னாலே செய்யாடி போன்ற உன்கன்னங்கள்  
பின்னாலே ஓட்டிவிடும் குதம்பாய்  
பின்னாலே ஓட்டிவிடும்.

நல்லாய் உன் அங்கமும் நன்கு நிமர்ந்தாலும்  
வில்லாய்ப்பின் கூனிவிடும் குதம்பாய்  
வில்லாய்ப்பின் கூனிவிடும்.

முந்தி நடக்கின்ற மொய்ப்பும்சின் னாளையில்  
குந்தி இருக்கச் செய்யும் குதம்பாய்  
குந்தி இருக்கச் செய்யும்.

பிறக்கும்போது உற்ற பெருமையைப் போலவே  
இறக்கும்போது எய்துவிடும் குதம்பாய்  
இறக்கும்போது எய்துவிடும்.

கோபம் பொறாமை கொடுஞ்சொல் வன்கோளிவை  
பாபத்துக்கு ஏதுவடி குதம்பாய்  
பாபத்துக்கு ஏதுவடி.

கள்ளங்கட் காமம் கொலைகள் கபடங்கள்  
பள்ளத்திற் தள்ளுமடி குதம்பாய்  
பள்ளத்திற் தள்ளுமடி.

பொருளாசை யுள்ளஇப் பூமியில் உள்ளோருக்கு  
இருளாம் நரகமடி குதம்பாய்  
இருளாம் நரகமடி.

கற்புள்ள மாதைக் கலக்க நினைக்கினும்  
வற்புள்ள பாவமடி குதம்பாய்  
வற்புள்ள பாவமடி.

தாழாமல் உத்தமர் தம்மை இகழ்வது  
கீழாம் நரகமடி குதம்பாய்  
கீழாம் நரகமடி.

சுத்த பிரமத்தைத் தோத்திரம் செய்யார்க்கு  
நித்தம் நரகமடி குதம்பாய்  
நித்தம் நரகமடி.

எப்பாரும் போற்றும் இறையை நினையார்க்குத்  
தப்பா நரகமடி குதம்பாய்  
தப்பா நரகமடி.

பாழாகப் பூசைகள் பண்ணும் மடையர்க்கே  
ஏழாம் நரகமடி குதம்பாய்  
ஏழாம் நரகமடி.

காயம் எடுத் தாதி கர்த்தரை எண்ணார்க்குத்  
தீயாம் நரகமடி குதம்பாய்  
தீயாம் நரகமடி.

அன்போடு நற்பத்தி ஆதிமேல் வையார்க்குத்  
துன்பாம் நரகமடி குதம்பாய்  
துன்பாம் நரகமடி?

செங்காவி பூண்டு தெருவில் அலைவோர்க்கு  
எங்காகும் நல்வழியே குதம்பாய்  
எங்காகும் நல்வழியே.

மாத்திரைக் கோல்கொண்டு மாரீசஞ் செய்வார்க்குச்  
சாத்திரம் ஏதுக்கடி குதம்பாய்  
சாத்திரம் ஏதுக்கடி?

வெண்ணீறு பூசியே வீதியில் வந்தோர்க்குப்  
பெண்ணாசை ஏதுக்கடி குதம்பாய்  
பெண்ணாசை ஏதுக்கடி?

ஒப்பிலாத் தேவனை உள்ளத்தில் வைத்தோர்க்குக்  
கப்பறை ஏதுக்கடி குதம்பாய்  
கப்பறை ஏதுக்கடி?

சான்றோர் எனச் சொல்லித் தத்துவம் தேர்ந்தோர்க்கு  
மான்தோல் ஏதுக்கடி குதம்பாய்  
மான்தோல் ஏதுக்கடி.

நாடி மனத்தினை நாதன்பால் வைத்தோர்க்குத்  
தாடிசடை ஏனோ குதம்பாய்  
தாடிசடை ஏனோ?

நாதற்கு உறவாகி நற்தவம் சார்ந்தோர்க்குப்  
பாதக் குறடுமுண்டோ குதம்பாய்  
பாதக் குறடுமுண்டோ?

தபநிலை கண்டாதி தன்வழி பட்டோர்க்குச்  
செபமாலை ஏதுக்கடி குதம்பாய்  
செபமாலை ஏதுக்கடி?

பங்கொடு பங்கில்லாப் பாழ்வெளி கண்டோர்க்கு  
லங்கோ டேதுக்கடி குதம்பாய்  
லங்கோ டேதுக்கடி?

தேடிய செம்பொன்னும் செத்தபோ துன்னோடு  
நாடி வருவதுண்டோ? குதம்பாய்  
நாடி வருவதுண்டோ?

போம்போது தேடும் பொருளில் அணுவேனும்  
சாம்போது தான்வருமோ? குதம்பாய்  
சாம்போது தான்வருமோ?

காசினிமுற்றாயுன் கைவச மாயினும்  
தூசேனும் பின்வருமோ? குதம்பாய்  
தூசேனும் பின்வருமோ?



உற்றார் உறவின ஊரார் பிறந்தவர்  
பெற்றார்துணை யாவரோ? குதம்பாய்  
பெற்றார்துணை யாவரோ?

மெய்ப்பணி கொள்ளாத மேதினி மாந்தர்க்குப்  
பொய்ப்பணி ஏதுக்கடி? குதம்பாய்  
பொய்ப்பணி ஏதுக்கடி?

விண்ணாசை தன்னை விரும்பாத மக்கட்கு  
மண்ணாசை ஏதுக்கடி? குதம்பாய்  
மண்ணாசை ஏதுக்கடி?

சேனைகள் பூந்தேர் திரண்ட மனுத்திரள்  
யானையும் நில்லாதடி! குதம்பாய்  
யானையும் நில்லாதடி!

செங்கோல் செலுத்திய செல்வமும் ஓர்காலம்  
தங்காது அழியுமடி! குதம்பாய்  
தங்காது அழியுமடி!

கூடங்கள் மாடங்கள் கோபுர மாபுரம்  
கூடவே வாராதடி! கும்பாய்  
கூடவே வாராதடி!

நல்வினை தீவினை நாடிப் புரிந்தோர்பால்  
செல்வன் நிச்சயமே குதம்பாய்  
செல்வன் நிச்சயமே.

செய்தவம் செய்கொலை செய்தர்மம் தன்னொடும்  
எய்த வருவனவே குதம்பாய்  
எய்த வருவனவே.

முத்தி அளித்திடு மூர்த்தியைப் போற்றிசெய  
பத்தியும் பின்வருமே குதம்பாய்  
பத்தியும் பின்வருமே.

இச்சைப் பிறப்பினை எய்விக்கு என்றது  
நிச்சய மாகுமடி குதம்பாய்  
நிச்சய மாகுமடி.

வல்லமை யாகவே வாஞ்சை ஒழித்திட்டால்  
நல்ல துறவாமடி குதம்பாய்  
நல்ல துறவாமடி.

ஆசை அறுத்தோர்க்கே ஆனந்தம் உண்டென்ற  
ஓசையைக் கேட்டிலையோ? குதம்பாய்  
ஓசையைக் கேட்டிலையோ?

தேக்கிய ஆசையைச் சீயென்று ஒறுத்தோரே  
பாக்கிய வான்களடி குதம்பாய்  
பாக்கிய வான்களடி.

இன்பங்கள் எய்திட விச்சை உறாதார்க்குத்  
துன்பங்கள் உண்டாமடி குதம்பாய்  
துன்பங்கள் உண்டாமடி.

துறவிகள் ஆளாசை துறந்து விடுவரேல்  
பிறவிகள் இல்லையடி குதம்பாய்  
பிறவிகள் இல்லையடி.

கொல்லா விரதம் குளிர்ச்சி நீக்குதல்  
நல்ல விரதமடி குதம்பாய்  
நல்ல விரதமடி.

தவநிலை ஒன்றனைச் சாராத மாந்தர்கள்  
அவநிலை யாவாரடி குதம்பாய்  
அவநிலை யாவாரடி.

தவமதை எந்நாளுஞ் சாதிக்க வல்லார்க்குச்  
சிவமது கைவசமே குதம்பாய்  
சிவமது கைவசமே.

காமனை வென்று கடுந்தவஞ் செய்வோர்க்கு  
ஏமன் பயப்படுவான் குதம்பாய்  
ஏமன் பயப்படுவான்.

யோகந் தான்வேண்டி உறுதிகொள் யோகிக்கு  
மோகந்தான் இல்லையடி குதம்பாய்  
மோகந்தான் இல்லையடி.

காலங்கள் கண்டு கடிந்த துறவோர்க்குக்  
கோலங்கள் உண்டாமடி குதம்பாய்  
கோலங்கள் உண்டாமடி.

ஐம்புலன் வென்றே அனைத்தும் துறந்தோர்கள்  
சம்புவைக் காண்பாரடி குதம்பாய்  
சம்புவைக் காண்பாரடி.

பொய்மை வெறுத்திட்டு மெய்யை விரும்பினோர்  
மெய்யவர் ஆவாரடி குதம்பாய்  
மெய்யவர் ஆவாரடி.

யான் என்ன தென்னும் இருவகைப் பற்றற்றோன்  
வானவன் ஆவானடி குதம்பாய்  
வானவன் ஆவானடி.

அகம்புறம் ஆனபற் றற்றமெய்ஞ் ஞானிக்கு  
நகுபிறப்பு இல்லையடி குதம்பாய்  
நகுபிறப்பு இல்லையடி.

பற்றறில் துன்பமும் பற்றறும் இன்பமும்  
முற்றாக எய்துமடி குதம்பாய்  
முற்றாக எய்துமடி.

பெய்துஞ்ஞானம் நீக்கியே பூரணம் சார்தற்கு  
மெய்துஞ்ஞானம் வேண்டுகுடி குதம்பாய்  
மெய்துஞ்ஞானம் வேண்டுகுடி.

பிறவியை நீக்கிடப் பேரின்பம் நோக்கிய  
அறிவு பெரிதாமடி குதம்பாய்  
அறிவு பெரிதாமடி.

தத்துவமாகவே சத்துப்பொருள் கண்டால்  
தத்துவ ஞானமடி குதம்பாய்  
தத்துவ ஞானமடி.

அண்டத்தைக் கண்டதை ஆக்கினோன் உண்டென்று  
கண்டது அறிவாமடி குதம்பாய்  
கண்டது அறிவாமடி.

முக்குற்றம் நீக்கமுயலும் மெய்து ஞானமே  
தக்கமெய்து ஞானமடி குதம்பாய்  
தக்கமெய்து ஞானமடி.

போதம் இதென்றுமெய்ப் போதநிலை காணல்  
போதமது ஆகுமடி குதம்பாய்  
போதமது ஆகுமடி.

ஆண்சாதி பெண்சாதி யாகும் இருசாதி  
வீண்சாதி மற்றவெல்லாம் குதம்பாய்  
வீண்சாதி மற்றவெல்லாம்.

பார்ப்பார்கள் மேலென்றும் பறையர்கள் கீழென்றும்  
தீர்ப்பாகச் சொல்வதென்ன? குதம்பாய்  
தீர்ப்பாகச் சொல்வதென்ன?

பார்ப்பாரைக் கர்த்தர் பறையரைப் போலவே  
தீர்ப்பாய்ப் படைத்தாரடி குதம்பாய்  
தீர்ப்பாய்ப் படைத்தாரடி.

பற்பல சாதியாய்ப் பாரிற் பகுத்தது  
கற்பனை ஆகுமடி குதம்பாய்  
கற்பனை ஆகுமடி.

கட்டிடுஞ் சாதிப்பேர் கட்டுச்சொல் லல்லாமல்  
தொட்டிடும் வத்தல்லவே குதம்பாய்  
தொட்டிடும் வத்தல்லவே.

ஆதி பரப்பிரமம் ஆக்கு மக்காலையில்  
சாதிகள் இல்லையடி குதம்பாய்  
சாதிகள் இல்லையடி.

சாதிவேறு என்றே தரம்பிரிப் போருக்குச்  
சோதிவே றாகுமடி குதம்பாய்  
சோதிவே றாகுமடி.

நீதிமானென்றே நெறியாய் இருப்பானே  
சாதிமா னாவாடி குதம்பாய்  
சாதிமா னாவாடி.

சாதி ஒன்றில்லை சமயம் ஒன்றில்லை என்று  
ஓதி உணர்ந் தறிவாய் குதம்பாய்  
ஓதி உணர்ந் தறிவாய்.

தன்புத்தி தெய்வமாய்ச் சாற்றிய சார்வாகம்  
புன்புத்தி ஆகுமடி குதம்பாய்  
புன்புத்தி ஆகுமடி.

கல்லினைச் செம்பினைக் கட்டையைக் கும்பிடல்  
புல்லறி வாகுமடி குதம்பாய்  
புல்லறி வாகுமடி.

அண்டத்தைக் கண்டு அநாதியில் என்பவர்  
கொண்ட கருத்தவமே குதம்பாய்  
கொண்ட கருத்தவமே.

பெண்ணின்ப முத்தியாய்ப் பேசும்பா டாண்மதம்  
கண்ணின்மை ஆகுமடி குதம்பாய்  
கண்ணின்மை ஆகுமடி.

சூரியன் தெய்வமாய்ச் சுட்டுஞ் சமயந்தான்  
காரியம் அல்லவடி குதம்பாய்  
காரியம் அல்லவடி.

மனம்தெய்வம் என்று மகிழ்ந்து கொண்டாடிய  
இனமதி ஈனமடி குதம்பாய்  
இனமதி ஈனமடி.

பற்பல மார்க்கம் பகர்ந்திடும் வேதங்கள்  
கற்பனை ஆகுமடி குதம்பாய்  
கற்பனை ஆகுமடி.

நீண்ட குரங்கை நெடிய பருந்தினை  
வேண்டப் பயன்வருமோ? குதம்பாய்  
வேண்டப் பயன்வருமோ?

மெய்த்தேவன் ஒன்றென்று வேண்டாத பன்மதம்  
பொய்த்தேவைப் போற்றுமடி குதம்பாய்  
பொய்த்தேவைப் போற்றுமடி.

நாற்பத்து முக்கோணம் நாடும் எழுத்தெலாம்  
மேற்பற்றிக் கண்டறி நீ குதம்பாய்  
மேற்பற்றிக் கண்டறி நீ.

சட்கோணத்து உள்ளந்தச் சண்முக அக்கரம்  
உட்கோணத்து உள்ளறி நீ குதம்பாய்  
உட்கோணத்து உள்ளறி நீ.

ஐந்தெழுத்து ஐந்தறைக் கார்ந்திடும் அவ்வாறே  
சிந்தையுள் கண்டறி நீ குதம்பாய்  
சிந்தையுள் கண்டறி நீ.

ஆறாறு காரமும் நூறுமே சேர்ந்திடில்  
வீறான முப்பாமடி குதம்பாய்  
வீறான முப்பாமடி.

விந்தொடு நாதம் விளங்கத் துலங்கினால்  
வந்தது வாதமடி குதம்பாய்  
வந்தது வாதமடி.

அப்பினைக் கொண்டந்த உப்பினைக் கட்டினால்  
முப்பூ ஆகுமடி குதம்பாய்  
முப்பூ ஆகுமடி.

உள்ளக் கருவியே உண்மை வாதம் அன்றிக்  
கொள்ளக் கிடையாதடி குதம்பாய்  
கொள்ளக் கிடையாதடி.

பெண்ணாலே வாதம் பிறப்பதே அல்லாமல்  
மண்ணாலே இல்லையடி குதம்பாய்  
மண்ணாலே இல்லையடி.

ஐந்து சரக்கொடு விந்துநா தம் சேரில்  
வெந்திடும் லோகமடி குதம்பாய்  
வெந்திடும் லோகமடி.

முப்பிணி தன்னை அறியாத மூடர்கள்  
எப்பிணி தீர்ப்பாரடி குதம்பாய்  
எப்பிணி தீர்ப்பாரடி.

எட்டெட்டும் கட்டி இருக்குமேற் தீயினிற்  
விட்டோடும் நோய்கள் எல்லாம் குதம்பாய்  
விட்டோடும் நோய்கள் எல்லாம்.

நாடி ஒருபது நன்காய் அறிந்திடில்  
ஒடிவிடும் பிணியே குதம்பாய்  
ஒடுவிடும் பிணியே.

சத்தவகை தாது தன்னை அறிந்தவன்  
சுத்த வயித்தியனே குதம்பாய்  
சுத்த வயித்தியனே.

வாயு ஒருபத்தும் வாய்த்த நிலைகண்டோன்  
ஆயுள் அறிவானடி குதம்பாய்  
ஆயுள் அறிவானடி.

ஆயுள் வேதப்படி அவிழ்த முடித்திடில்  
மாயும் வியாதியடி குதம்பாய்  
மாயும் வியாதிபடி.

பொற்பாந்த முப்புவைப் போதம் பொசித்தவர்  
கற்பாந்தம் வாழ்வாரடி குதம்பாய்  
கற்பாந்தம் வாழ்வாரடி.

வேவாத முப்புவை வேண்டி உண் டார்பாரில்  
சாவாமல் வாழ்வாரடி குதம்பாய்  
சாவாமல் வாழ்வாரடி.

விந்து விடார்களே வெடிய சுடலையில்  
வெந்து விடார்களடி குதம்பாய்  
வெந்து விடார்களடி.

தொல்லைச் சடம்விட்டுச் சுட்ட சடம்கொண்டோர்  
எல்லையில் வாழ்வாரடி குதம்பாய்  
எல்லையில் வாழ்வாரடி.

தோற்பையை நீக்கிநற் சோதிப்பை கொண்டவர்  
மேற்பைநஞ் சுண்பாரடி குதம்பாய்  
மேற்பைநஞ் சுண்பாரடி.

மாற்றினை ஏற்ற வயங்கும்நெடி யோர்களே  
கூற்றினை வெல்வாரடி குதம்பாய்  
கூற்றினை வெல்வாரடி.

கோயில் பலதேடிக் கும்பிட்ட தால்உனக்கு  
ஏயும் பலன் வருமோ? குதம்பாய்  
ஏயும் பலன் வருமோ?

சித்தத் தலம்போலத் தெய்வம் இருக்கின்ற  
சுத்தத் தலங்களுண்டோ? குதம்பாய்  
சுத்தத் தலங்களுண்டோ?

மெய்த்தலத்து இல்லாத மெய்ப்பொருள் ஆனவர்  
பொய்த்தலத் தெய்வத்துண்டோ? குதம்பாய்  
பொய்த்தலத் தெய்வத்துண்டோ?

சிற்பர்கள் கட்டுந் திருக்கோயில் உள்ளாகத்  
தற்பரம் வாழ்வதுண்டோ? குதம்பாய்  
தற்பரம் வாழ்வதுண்டோ?

தன்னால் உண்டாம்சிட்டி தன்னாலே சிட்டித்த  
புன்கோயில் உள்ளவன்பார்? குதம்பாய்  
புன்கோயில் உள்ளவன்பார்?

அன்பான பத்தர் அகக்கோயில் கர்த்தற்கே  
இன்பான கோயிலடி குதம்பாய்  
இன்பான கோயிலடி.

தன்னுள் விளங்கிய சம்புவைக் காணாது  
மன்னும் தலத்தெய்வதென்? குதம்பாய்  
மன்னும் தலத்தெய்வதென்?

இருந்த இடத்தில் இருந்தே அறியாமல்  
வருந்தித் திரிவதென்னோ? குதம்பாய்  
வருந்தித் திரிவதென்னோ?

காசி ராமேச்சுரம் கால் நோவச் சென்றாலும்  
ஈசனைக் காணுவையோ? குதம்பாய்  
ஈசனைக் காணுவையோ?

பூவதில் நானும் பொருந்தித் திரியினும்  
தேவனைக் காணுவையோ? குதம்பாய்  
தேவனைக் காணுவையோ?

உள்ளங்கால் வெள்ளெலும்பாக உலாவினும்  
வள்ளலைக் காணுவையோ? குதம்பாய்  
வள்ளலைக் காணுவையோ?

போரினில் ஊசி பொறுக்கத் துணிதல்போல்  
ஆரியன் தேடுதலே குதம்பாய்  
ஆரியன் தேடுதலே.

சாதனை யாலே தனிப்பதஞ் சேரார்க்கு  
வேதனை யாகுமடி குதம்பாய்  
வேதனை யாகுமடி.

வேதனை நீங்கி விடாது தொடர்ந் தோரே  
நாதனைக் காணுவர்காண் குதம்பாய்  
நாதனைக் காணுவர்காண்.

நாடில் வழக்கம் அறிந்து செறிந்தவர்  
நீடொளி காணுவரே குதம்பாய்  
நீடொளி காணுவரே.

மீளா வியாதியில் மேன்மேலும் நொந்தார்க்கு  
நாளேது கோளேதடி குதம்பாய்  
நாளேது கோளேதடி.

தீட்டால் உடம்பு திறங்கொண்டிருக்கையில்  
தீட்டென்று சொல்வதென்னை? குதம்பாய்  
தீட்டென்று சொல்வதென்னை?

செத்தபின் சாப்பறை செத்தார்க்குச் சேவித்தால்  
சத்தம் அறிவாரடி குதம்பாய்  
சத்தம் அறிவாரடி.

தந்தைதாய் செய்வினை சந்ததிக்கு ஆமென்பார்  
சிந்தை தெளுந்திலரே குதம்பாய்  
சிந்தை தெளுந்திலரே.

பிள்ளைகள் செய்தன்மம் பெற்றோர்க்கு உறுமென்றால்  
வெள்ளறி வாகுமடி குதம்பாய்  
வெள்ளறி வாகுமடி.

பந்தவினைக்கு ஈடாடிப் பாரிற் பிறந்தோர்க்குச்  
சொந்தமது இல்லையடி குதம்பாய்  
சொந்தமது இல்லையடி.

பார்ப்பார் சடங்கு பலனின்று பாரிலே  
தீர்ப்பாக எண்ணிடுவாய் குதம்பாய்  
தீர்ப்பாக எண்ணிடுவாய்.

அந்தணர்க்கு ஆவை அளித்தோர்கள் ஆவிக்குச்  
சொந்தமோ முத்தியடி குதம்பாய்  
சொந்தமோ முத்தியடி.

வேதியர் கட்டிய வீணான வேதத்தைச்  
சோதித்துத் தள்ளடியோ குதம்பாய்  
சோதித்துத் தள்ளடியோ.

தன்பாவம் நீக்காத தன்மயர் மற்றவர்  
வன்பாவம் நீக்குவரோ? குதம்பாய்  
வன்பாவம் நீக்குவரோ?

வேள்வியில் ஆட்டினை வேவச்செய்து உண்போர்க்கு  
மீள்வழி இல்லையடி குதம்பாய்  
மீள்வழி இல்லையடி.

வேதம் புராணம் விளங்கிய சாத்திரம்  
போதனை ஆகுமடி குதம்பாய்  
போதனை ஆகுமடி.

யாகாதி கன்மங்கள் யாவும் சடங்குகள்  
ஆகாத செய்கையடி குதம்பாய்  
ஆகாத செய்கையடி.

சாற்றும் சகுணங்கள் சந்தியா வந்தனம்  
போற்றும் அறிவீனமே குதம்பாய்  
போற்றும் அறிவீனமே.

ஆனதோர் நாள் என்றல் ஆகாத நாள் என்றல்  
ஞானம்இல் லாமையடி குதம்பாய்  
ஞானம்இல் லாமையடி.

அஞ்சனம் என்றது தறியாமல் ஏய்க்குதல்  
வஞ்சனை ஆகுமடி குதம்பாய்  
வஞ்சனை ஆகுமடி.

மாய வித்தை பல மாநிலத்தில் செய்கை  
தீய தொழி லாமடி குதம்பாய்  
தீய தொழி லாமடி.

கருவை அழித்துக் கன் மத்தொழில் செய்குதல்  
திருவை அழிக்குமடி குதம்பாய்  
திருவை அழிக்குமடி.



மாரணஞ் செய்துபல் மாந்தரைக் கொல்வது  
சூரணம் ஆக்குமடி குதம்பாய்  
சூரணம் ஆக்குமடி.

பொய்யான சோதிடர் பொய்மொழி யாவுமே  
வெய்ய மயக்கமடி குதம்பாய்  
வெய்ய மயக்கமடி.

மெய்க்குறி கண்டு விளங்க அறியார்க்குப்  
பொய்க்குறி யேதுக்கடி குதம்பாய்  
பொய்க்குறி யேதுக்கடி.

நாயாட்ட மாய் நகைத்துழல் மூடர்க்குப்  
பேயாட்ட மேதுக்கடி குதம்பாய்  
பேயாட்ட மேதுக்கடி.

மந்திர மூலம் வகுத்தறி யாதார்க்குத்  
தந்திரம் ஏதுக்கடி குதம்பாய்  
தந்திரம் ஏதுக்கடி.

வாதமென்றே பொய்யை வாயிற் புடைப்போர்க்குச்  
சேதம் மிகவருமே குதம்பாய்  
வேதம் மிகவருமே.

வெட்ட வெளிதன்னை மெய்யென் றிருப்போர்க்கு  
பட்டய மேதுக்கடி குதம்பாய்  
பட்டய மேதுக்கடி.

மெய்ப்பொருள் கண்டு விளங்கும் மெய்ஞ்ஞானிக்கு  
கற்பங்க ளேதுக்கடி குதம்பாய்  
கற்பங்க ளேதுக்கடி.

காணாமற் கண்டு கருத்தோ டிருப்பார்க்கு  
வீணாசை யேதுக்கடி குதம்பாய்  
வீணாசை யேதுக்கடி.

வஞ்சக மற்று வழிதனைக் கண்டோர்க்கு  
சஞ்சல மேதுக்கடி குதம்பாய்  
சஞ்சல மேதுக்கடி.

ஆதார மான அடிமுடி கண்டோர்க்கு  
வாதாட்ட மேதுக்கடி குதம்பாய்  
வாதாட்ட மேதுக்கடி.

நித்திரை கெட்டு நினைவோ டிருப்போர்க்கு  
முத்திரை யேதுக்கடி குதம்பாய்  
முத்திரை யேதுக்கடி.

தந்திர மான தலந்தனில் நிற்போர்க்கு  
மந்திர மேதுக்கடி குதம்பாய்  
மந்திர மேதுக்கடி.

சத்தியமான தவத்தி லிருப்போர்க்கு  
உத்திய மேதுக்கடி குதம்பாய்  
உத்திய மேதுக்கடி.

நாட்டத்தைப் பற்றி நடுவணை சேர்வோர்க்கு  
வாட்டங்க ளேதுக்கடி குதம்பாய்  
வாட்டங்க ளேதுக்கடி.

முத்தமிழ் கற்று முயங்குமெய்ஞ் ஞானிக்கு  
சத்தங்க ளேதுக்கடி குதம்பாய்  
சத்தங்க ளேதுக்கடி.

உச்சிக்கு மேற்சென்று உயர்வெளி கண்டோருக்கு  
இச்சிப்பிங் கேதுக்கடி குதம்பாய்  
இச்சிப்பிங் கேதுக்கடி.

வேகாமல் வெந்து வெளியொளி கண்டோர்க்கு  
மோகாந்த மேதுக்கடி குதம்பாய்  
மோகாந்த மேதுக்கடி.

சாகாமற் றாண்டி தனிவழி போவார்க்கு  
ஏகாந்த மேதுக்கடி குதம்பாய்  
ஏகாந்த மேதுக்கடி.

அந்தரந் தன்னி லசைந்தாடு முத்தர்க்குத்  
தந்திர மேதுக்கடி குதம்பாய்  
தந்திர மேதுக்கடி.

ஆனந்தம் பொங்கி அறிவோ டிருப்போர்க்கு  
ஞானந்தா னேதுக்கடி குதம்பாய்  
ஞானந்தா னேதுக்கடி.

சித்திரக் கூட்டத்தைத் தினந்தினங் காண்போர்க்குப்  
பத்திர மேதுக்கடி குதம்பாய்  
பத்திர மேதுக்கடி.

முக்கோணந் தன்னில் முளைத்தமெய்ஞ் ஞானிக்குச்  
சட்கோண மேதுக்கடி குதம்பாய்  
சட்கோண மேதுக்கடி.

அட்டதிக் கெல்லால் அசைந்தாடும் நாதர்க்கு  
நட்டணை யேதுக்கடி குதம்பாய்  
நட்டணை யேதுக்கடி.

முத்திபெற் றுள்ளம் முயங்குமெய்ஞ் ஞானிக்குப்  
பத்திய மேதுக்கடி குதம்பாய்  
பத்திய மேதுக்கடி.

அல்லலை நீக்கி அறிவோ டிருப்பார்க்குப்  
பல்லாக் கேதுக்கடி குதம்பாய்  
பல்லாக் கேதுக்கடி.

அட்டாங்கயோகம் அறிந்தமெய்ஞ் ஞானிக்கு  
முட்டாங்க மேதுக்கடி குதம்பாய்  
முட்டாங்க மேதுக்கடி.

வேகம் அடக்கி விளங்குமெய்ஞ் ஞானிக்கு  
யோகந்தா னேதுக்கடி குதம்பாய்  
யோகந்தா னேதுக்கடி.

மாத்தானை வென்று மலைமே விருப்போர்க்குப்  
புத்தான மேதுக்கடி குதம்பாய்  
புத்தான மேதுக்கடி.

செத்தாமரைப் போலத் திரியுமெய்ஞ் ஞானிக்குக்  
கைத்தாள மேதுக்கடி குதம்பாய்  
கைத்தாள மேதுக்கடி.

கண்டாரை நோக்கிக் கருத்தோ டிருப்போர்க்குக்  
கொண்டாட்ட மேதுக்கடி குதம்பாய்  
கொண்டாட்ட மேதுக்கடி.

காலனை வென்ற கருத்தறி வாளர்க்குக்  
கோலங்க ளேதுக்கடி குதம்பாய்  
கோலங்க ளேதுக்கடி.

வெண்காய முண்டு மிளகுண்டு சுக்குண்டு  
உண்காய மேதுக்கடி குதம்பாய்  
உண்காய மேதுக்கடி.

மாங்காய்ப்பா லுண்டு மலைமே விருப்போர்க்குத்  
தேங்காய்ப்பா லேதுக்கடி குதம்பாய்  
தேங்காய்ப்பா லேதுக்கடி.

பட்டணஞ் சுற்றிப் பகலே திரிவார்க்கு  
முட்டாக் கேதுக்கடி குதம்பாய்  
முட்டாக் கேதுக்கடி.

தாவார மில்லை தனக்கொரு வீடில்லை  
தேவார மேதுக்கடி குதம்பாய்  
தேவார மேதுக்கடி.

தன்னை யறிந்து தலைவனைச் சேர்ந்தோர்க்கு  
பின்னாசை யேதுக்கடி குதம்பாய்  
பின்னாசை யேதுக்கடி.

பத்தாவந் தானும் பதியோ டிருப்போர்க்கு  
உத்தார மேதுக்கடி குதம்பாய்  
உத்தார மேதுக்கடி.

முற்றும்

ஓம் நமச்சிவாய